

Aðalfundarblaðið






FØROYA
PEDAGOG
FELAG

2016

Heimsins týðningarmesta starv



Sí filmar frá Pedagogfelagnum:





ODDAGREIN

Øll skulu hoyra til

INNIHALD

Oddagrein	2
Kunning frá felagnum	3
Frágreiðing frá nevndini	5
Eldhugin er framhaldandi til staðar <i>Elin Norðberg Wenningsted Tausen</i>	8
Góðu limir í Føroya Pedagogfelag <i>Gitta av Kák</i>	9
Ymiskleiki styrkir <i>Halgerð Jacobsen</i>	10
Úr fundarskránni	11

Føroya Pedagogfelag er í stöðugari menning. Frá stovnandi aðalfundinum tann 1. juni 1982, tá 47 limir stovnaðu felagið, harav 13 hvílandi, til í dag við okkara áleið 2000 limum eru nógvar broytingar hendar, bæði í felagnum og uttan um okkum.

Stórhendingar sum bygnaðarbroytingarnar á serøkinum, sum í dag er vorðið til Almannaverkið, broytingin frá, at nakrir fáir dagstovnar vóru til, kanska einamest sjálvsognarstovnar, til stöðuna í dag, har so at siga allar kommunur hava minst ein stovn, ein broyting sum er hend, eftir at dagstovnað varð lagt út til kommunurnar at umsita í 2000.

Slíkar broytingar hava eisini kravt sítt av fakfelagnum, sum eisini hevur skulað umstillað og tillagað sítt virksemi. Í dag hevur felagið eina professionella umsiting, sum megnar at lyfta flest allar uppgávur, ið viðvíkja vernd av rættindum hjá einstaka liminum.

Politiskt hevur nevndin í felagnum vaksandi avbjóðingar. Tað er vorðið truplari at røkka út og kenna ynskini hjá einstaka liminum í dag enn fyri 30 árum síðani, tað er truplari at røkka politisku myndugleikunum í dag, enn tað var fyri 30 árum síðan. Í dag tykist tað, sum politisku oddafólkini – lands-

stýrisfólk ella kommunalpolitikarar – í størri mun krógva seg aftan fyri umsitingarnar. Samskiptið gerst torførari, tí fjarstøðan, ella liðini, millum okkum og politikaran gerst størri. Hendan gongdin verður ofta hugsað sum ein „professionalisering“ av kommunal- og landsfyrisingini, og sjálvt um tað í sambandi við málsviðgerð av persónsmálum man vera skilagott, so kann hesin leiturin ikki brúkast líka lætt til allar uppgávur. Onkuntíð hava vit tørv á, at veruligar politiskar hugsjónir sleppa fram at økinum. Eitt nú, hvat tey hugsa um javnstøðu á lønarøkinum.

Torført er at síggja, hvørjar hugsjónir/visiónir ymisku politikararnir hava fyri eitt nú Almannaverkið, arbeiðsøkið børn og ung, sum eru høvuðsvirkisøki hjá limunum í Pedagogfelagnum. Manglandi hugsjónir/visiónir gera tað torført at skilja avgerðir, sum myndugleikarnir taka, og uppافتur torførari at góðtaka avgerðirnar.

Vit í felagnum, nevnd og umsiting, hava eitt ynski til framtíðina, eitt ynski um, at vit betra samskiptið millum okkum og limirnar, millum okkum og ymisku myndugleikarnar og politikararnar. Tí tað er bert við góðum samskipti, at vit kunnu skilja og broyta viðurskiptini.

KOLOFON

ÚTGEVARI:

Føroya Pedagogfelag
Tlf. 35 75 76 – Fax 35 75 73
pedagog@pedagogfelag.fo – www.pedagogfelag.fo

LAGT TIL RÆTTIS: Sp/f Rit & Rád
Tel. 22 92 42 – www.ritrad.fo

UMBRÓTINGING, PRENT OG LIBUGTGERÐ:

Føroyaprent – www.foroyaprent.fo

ÁBYRGDARBLAÐSTJÓRI:

Jógvan Philbrow

jogvan@pedagogfelag.fo
BLAÐIÐ VERÐUR PRENTAÐ í 2.500 eintøkum, kemur út eina ferð um árið, og verður sent limunum í Føroya Pedagogfelag ókeypis

LOYVT ER at endurgeva tilfar úr blaðnum (*myndir undantiknar*) treytað av, at keldan verður upplýst.

FORSÍÐUMYNDIR: Frá aðalfundinum

Aðalfundarskrá

Ársaðalfundur felagsins verður á Hotel Føroyum tann 27. februar 2016.

Dagurin byrjar við skráseting kl. 11.45, har atkvøðuseðlar verða útflyggjaðar í skrásetingini.

Fundurin byrjar kl. 12.45 og varir til áleið 17.30 við hesi fundarskrá.

Vælkomin og gestarøðari: 12.45

Klokkan 13.00 byrjar fundurin við hesi skrá:

- A. Val av fundarstjóra og skrivara
- B. Ásetan av fundarskipan fyri aðalfundin

- C. Frágreiðing frá nevndini til góðkenningar
- D. Framløga av grannskoðaðum roknskapi og fíggarstøðu til góðkenningar
- E. Framløga av felagsins fíggarætlan til kunningar
- F. Viðgerð av ætlaða virksemi felagsins
- G. Val av formanni triðja hvørt ár
- H. Val av nevnd
- I. Val av eykalimum
- J. Val av grannskoðarum
- K. Viðgerð av innkomnum uppskotum og ásetan av limagjaldi
- L. Ymiskt

Døgurði klokkan 19.00.





Kunning frá felagnum

Samlagstrygging

Kollektiva tryggingin, „Samlagstryggingin“, hefur síðan miðjan 2013 verið goldin fyri flestu limir felagsins umvegis Lívstryggingargrunnin. Samlagstryggingin er trygging, ið gevur rætt til útgjald:

- Um limur doyri
- Við ávísar hættisligar sjúkur
- Sí meiri kunning á heimasíðu felagsins www.pedagogfelag.fo

Kostnaðurin av samlagstryggingini er 125 kr. um mánaðin.

Tryggingin verður tann sama, men frá 1. januar 2016 verður inngjaldið fyri tryggingina broytt á tann hátt, at gjaldið verður kravt inn av LÍV umvegis eftirlønargjaldið.

Tað verða framvegis nakrir limir, sum fara gjalda 125 kr. um mánaðin fyri at verða partur av samlagstryggingini. Tað er m.a. teir limir, sum eru:

- Tænastumenn
- P-76'arar
- Limir í ólöntum farloyvi
- Limir, sum hava b-limaskap.

Viðkaðar telefoniðir

Skrivstovan svarar nú telefonini soleiðis:

Mánadag til mikudag: 9.00 til 15.00.

Hósdag: 9.00 til 16.00.

Fríggjadag svarar telefonin ikki.

Innlíman og broyting av upplýsingum

Fyri rætta skráseting av tær sum limi, hefur tað stóran týdning, at tú sendir felagnum innlimingarskjal ella broytingarskjal. Broytingarnar hava týdning, fyri at limir eru skrásettir rætt. Hetta ger samskiftið millum teg og umsitingina smidligari og skjótari.

Minst til!

- Álitisfólkið minnir nýggj starvsfólk á at fylla út innlimingarskjal, tá tey byrja í starvi.
- At senda broytingarskjal, um tú skiftir starv, eftirnavn, bústað, telefonnummar ella teldupostadressu.
- Til ber at fylla út innlimingarskjal ella broytingarskjal á heimasíðuni www.pedagogfelag.fo ella við at senda teldupost á pedagog@pedagogfelag.fo.

Tryggjaðir limir

Bólkur A: Limir, sum hava eitt eftirlønargjald á 375 kr. um mánaðin, eru fevndir av samlagstryggingini.

Bólkur B: Fólk, sum hava eitt leysari tilknýti til Pedagogfelagið enn omanfyri nevnt, mugu venda sær til felagið og sjálf rinda kr. 125,- um mánaðin, um tey vilja verða fevnd av tryggingini.

Hava tit spurningar viðvíkjandi tryggingini, kunnu tit seta tykkum í samband við umsitingina í felagnum.

NEVND



Jógvan Philbrow
Námsfrøðingur
Formaður
jogvan@pedagogfelag.fo



Elin N. W. Tausen
Námsfrøðingur
Næstforkvinna
elin@pedagogfelag.fo



Nikkil Heinesen
Námsfrøðingur
Skrivari
nikkil@pedagogfelag.fo



Irdi Lið Gaardlykke
Hjálparfólk
Nevndarlimur
irdi@pedagogfelag.fo



Gitta av Kák
Nevndarlimur
gitta@pedagogfelag.fo

TILTAKSLIMIR



Sabina Poulsen



Barbara R. Mouritzen



Katrin Haraldsen



So **samdust** vit

Føroya Pedagogfelag, Kommunala arbeiðsgevarafelagið og Fíggjarmálaráðið góðtóku semingsuppskotið frá Semingsstovninum.

Semjan byggir á ein karm á umleið 4,15% yvir tvey ár umframt eina broyting í starvs-lærarasamsýningini. Lønirnar hækka við 2% frá 1.oktober 2015 og við 1,88% frá 1. oktober 2016.

Fyri Pedagogfelagið inniheldur semjan nakrar avtalur, ið vit meta hava stóran týðning fyri framtíðina. Serliga avtalan um, at ein arbeiðsbólkur skal setast at viðgera eina almenna lønartalvu og lønarlagið á almenna arbeiðsmarknaðinum sum heild. Hetta var eitt av ynskjunum, felagið hevði frammi til lögtingsvalið 2015.

Felagið hevur eisini lyft tey lægst løntu hjálparfólkini, sum hereftir ganga stigini 2-7 í staðin

fyri stig 1-7, umframt at øll fastlønt nú eiga rættindi til eftirløn.

Námsfrøðingar, sum arbeiða hjá kommununum, hava eisini fingið eitt endastig afturat, soleiðis at stigini hjá námsfrøðingum nú vera tey somu, hjá bæði landi og kommunum.

Afturfyri hetta er so ein gomul áseting í sáttmálum um viðbót fyri børn við serligum tørvi slept.

Aðrar broytingar eru eisini í sáttmálanum, umframt at nakrar aðrar avtalur eru gjørdar, eitt nú ein avtala undir heitinum „Eitt gott og mennandi arbeiðsumhvørvi“.

UMSITING



Birita Hammer Jacobsen
Umsitingarleiðari
birita@pedagogfelag.fo



Bárá Sólheim Guttesen
Málsviðgeri
bara@pedagogfelag.fo



Gudny Benjaminsdóttir
Bókhaldari
gudny@pedagogfelag.fo

Frágreiðing frá nevndini

Síðani aðalfundin hin 11. apríl 2015 er ymiskt hent. Við nýggjum formanni og nýggjari nevnd fóru vit til verka eftir aðalfundin, har tey ymsu ábyrgdarøkini blivu býtt millum nevndarlimirnar.

Farna árið hava ábyrgdarøkini tískil verið býtt soleiðis:

- **Jógvan:** Norðurlandskt samstarv, skeið, leiðararáðið, álitisfólk, heimasíðan, keyp av LÍV, samráðingar/flokkingar, dagstovnalógin, Almannaverkið, sosiallóg-gáva/normeringar.
- **Elin:** A&U grunnurin, fakfagnaður, NLS sektorfundir, bygnaðurin í felagnum.
- **Irdi:** Hjálparfólkaútbúgvingin, sálarligt arbeiðsumhvørvi.
- **Nikkil:** Stuðlar í skúlanum, 6 ára gomul, frítíðarheim og ungdómshús, sjónliggerð og fakligheit.
- **Gitta:** Eldrapolitikkur, normeringar/dagstovnaekið, pedagogútbúgvingin og lesandiráðið.

Eitt felag, har allir limir hoyra til – „Okkara dagstovnaráð“ og Sosialpedagogiska ráðið

Eitt tað fyrsta, sum vit settu gongd á, var at fáa skipað tvey ráð, eitt umboðandi dagstovnaekið og eitt umboðandi sosialpedagogiska økið. Í dagstovnaráðnum eru *Maika L. Samuelsen, Jakob Skaaning* og *Joan P. Danielsen*, og í sosialpedagogiska ráðnum eru *Beinta J. P. Joensen, Sólja Á. Petersen* og *Edith Dahl*. Tey starvast øll á ymsum virkisøkjum og fevna breitt.

Endamálið við ráðunum er at veita fakliga ráðgeving og sparring við nevndina og samstundis styrkja fakliga profilin hjá felagnum.

Leiðararáðið

Leiðararáðið hevur eisini verið virkið hetta

seinasta árið. Leiðaradagurin varð hildin 20. mai 2015, har nýtt leiðararáð var valt. Tey, sum nú manna ráðið, eru *Nancy Poulsen, forkvinna, Hildur Hermansen, næstforkvinna, Rúna Tausen, skrivari, Marjun Hentze* og *Poula Eidesgaard, nevndarlimir*. 25. september 2015 var eisini afturvendandi landsleiðaradagurin við heitinum „Almenn leiðsla krevur serligt hegni“, við *Kristian Dahl*, arbeiðssálarfrøðingi.

Lesandiráð

Umframt hesi trý ráð er eisini eitt ráð fyri tey, sum lesa til námsfrøðing. Arbeiðið í lesandiráðnum hevur verið merkt av, at felagið hevur verið í stríð við Figgjarmálaráðið um starvslærarasamsýningina.

Bygnaðurin í felagnum

Aðalfundurin í 2015 álegði nevndini at arbeiða við bygnaðinum í felagnum. Hetta hevur nevndin so valt at fara undir við at fara út til limirnar kring landið at spyrja, hvørjar væntanir og hvønn tørv tey hava á sínum fakfelag. Út frá teimum afturmeldingunum, sum nevndin hevur fingið frá limunum, fer nevndin at seta ein bólk at arbeiða við at gera eitt álit um, hvussu vit á besta hátt kunnu skipa felagið. Ætlanin er til ta tíð aftur at vitja kring landið, har tit fáa høvi at siga tykkara hugsan um tilmælini í álitinum.

Nýggj høli

Aðalfundurin gav eisini nevndini heimild at keypa nýggj høli í 2015. Hetta hava vit valt at bíða við, til setningurin at hyggja at bygnaðinum í felagnum er betur lýstur, so

at ynski og væntanir hjá limunum viðvíkjandi felagnum eisini kunnu verða havd í huga, tá avgerð um møgulig nýggj høli verður tikin.

Kunningarskriv

Fyri at styrkja um samskiðið millum nevnd og limir eru vit farin undir at senda kunningarskriv út. Fyrsta skrivið var sent út 1. juli, tó bert til álitisfólkini, seinna skriv var sent út 16. desember 2015 til allar limir, sum vit hava teldupostbústaðin hjá. Um onkur ikki hevur fingið kunningarskrivið, men fegin vil hava tað, mugu tey skráseta seg av nýggjum inni á heimasíðuni hjá felagnum og har upplýsa rættan teldupostbústað.

Bjóðið formanninum á vitjan

Ein annar táttur, ið eisini er settur í verk, er „Bjóða formanninum á vitjan“-átakið. Her hevur formaðurin sett tíð av til at vitja limir á arbeiðsplássum teirra kring landið. Hetta átakið hevur verið serliga væl móttikið á dagstovnaekinum, har formaðurin hevur vitjað ymsar stovnar kring landið.

Atkomulig umsiting

Umsitingin hevur frá í ár fingið longri telefontíð. Telefonirnar svara nú frá mánadegi til mikudag frá 9.00 til 15.00 og hósdag frá 9.00 til 16.00. Fríggjadag svara telefonirnar ikki. Hetta skuldi gjørt tað eitt sindur lættari at ringt til felagið.

Álitisfólkamappan er nú eisini vorðin dagførd á heimasíðuni, og skuldu øll tey nýggjastu skjøluni og avtalurnar verið atkomuligar.

Hesi viðurskipti – skipan av ráðum, vitjanir kring landið, kunningarskriv, møguleikin at



fáa formannin á vitjan og longri telefóntíðir – vóna vit gera felagið sjónligari og atkomuligari hjá limunum.

Limaviðurskipti

Gjaldið av samlagstryggingini verður nú broytt. Felagið hevur seinastu 2 árin goldið tryggingarnar umvegis Lívstryggingargrunnin, og í framtíðini verður gjaldið kravt inn av LÍV umvegis eftirlønargjaldið. Tó mugu teir limir, ið ikki hava eftirlønargjald, sum verður flutt í LÍV, sjálvir gjalda sína samlagstrygging. Eru ivamál, ber til at seta seg í samband við felagið.

Sáttmálasamráðingar

Sáttmálasamráðingarnar vóru merktar av, at val var 1. september 2015. Hetta hevði við sær, at tað dró út at fáa gongd á samráðingarnar. Starvsmannafelagið, sum var komið longri við samráðingunum, var fyrsta felag at gera semju, og tað legði tiskil eisini karmin fyri tey feløg, sum komu aftaná. Hesin karmurin bygdi so aftur á tað, sum privati arbeiðsmarknaðurin hevði lagt sum grund.

Trætán við samsýning til starvslærarar

hevur eisini fyllt nógv í sáttmálasamráðingunum. Trætán var longu byrjað fyri aðalfundin í 2015, og har var eingin serligur vilji at loysa trætuna, fyrr enn nýtt landsstýrið kom framat. Sjálv tó var lítil vilji at gera nakrar veruligar broytingar.

Ósemjan var so mikið stór, at vit sendu boð eftir semingsmanninum at loysa trætuna.

Tá semingsstovnurin skal royna semju, er altíð vandi fyri, at ymisk krøv detta burtur, og endar man tá í einari „take it or leave it“-støðu.

Vit meta ikki, at semjan er serliga góð. Tó eru nakrar grundleggjandi broytingar gjørdar í sáttmálanum. Tey lægst løntu í felagnum fingi eitt lítið lyft, og vanligir námsfrøðingar á dagstovnaøkinum eru nú javnsettir í grundlønini við sáttmálasett á serøkinum.

Vit mugu tó staðfesta, at vit ikki megnaðu at fáa Fíggjarmálaráðið at góðtaka nakrar broytingar í sáttmálanum við teir, annað enn almennu lønarhækkingina.

Sálarliga arbeiðsumhvørvi er veruliga komið á breddan, nú vit hava fingið eina

avtalu um „Eitt gott og mennandi arbeiðsumhvørvi“. Hetta er eitt stórt frambrót, nú arbeiðsgevarin viðurkennir, at átøk skulu til fyri at betra um sálarliga arbeiðsumhvørvið.

Eitt annað stórmál er avtalan um at seta ein arbeiðsbólk í vár at „kanna almenna lønarlagið bæði sum heild og hjá einstøkum starvsbólukum. Nevndin skal lýsa møguleikar fyri at skipa eina felags lønarskipan innan tað almenna...“, hetta samsvarar við okkara ynski um eina almenna lønarskipan, har útbúgving, royndir og ábyrgd eiga at síggjast aftur. Eisini eru nakrar aðrar avtalur um samstarvsnevnd og at gera arbeiðstíðarreglur á kommunala økinum kærkomin. At styrkja og skapa jaligari samskipti við arbeiðsgevaran er neyðugt fyri lættari at røkka okkara málum um betri viðurskipti til limirnar.

Keyp av Føroya Lívstrygging

Ætlanir hava leingi verið um at keypa 50% av Føroya Lívstrygging fyri at tryggja at áhugamálini hjá kundunum; serliga limir í stóru føroysku fakfeløgnum vóru havdir í huga í einskiljartilgongdini og framtíðini.

Føroya Pedagogfelag er framvegis við í hesum, men hesar ætlanirnar eru nú settar í biðistøðu vegna broyttu eftirlønærætlanirnar hjá landsstýrinum.

A og U-grunnurin

Nevndin í Aktións- og upplýsingargrunninum skal verða vald á fyrsta álitisfólkafundi eftir aðalfundin hjá Føroya Pedagogfelag. Nevndin í felagnum velur eitt umboð, og álitisfólkini tvey umboð. Vegna nevdina er Elin N. W. Tausen vald, og vegna álitisfólkini eru Charlotta á Váli og Fríða Lómstein valdar. Søkjast kann fyra ferðir um árið úr grunninum, 1. mars, 1. juni, 1. september og 1. desember. Umsøklarar fáa svar upp á umsóknina umleið hálvan í tí mánaðinum, søkt verður í. Í umsóknini skal vera ein nágreinilig frágreiðing um, hvat søkt verður til, og ein kostnaðarmeting skal verða lögð við.

Fakfagnaðurin 2016

A og U-grunnurin skipar fyri Fakfagnaðinum longu í februar 2016. Hetta verður gjørt á tann hátt, at Fakfagnaðurin 26. februar 2016 verður dagin fyri aðalfundin.

Fakfelagssamstarvið

Fakfelagssamstarvið – tað er Felagið Føroyskir Sjúkraræktarfrøðingar, Havnar Arbeidsskivinnufelag, Starvsmannafelagið, Føroya Lærarafelag og Føroya Pedagogfelag – er víðkað við Akademikarafelagnum.

Ráðgevin, Regin Berg, hefur verið í starvi við tí yvirskipaða endamálinum at arbeiða fyri at fremja úrvald felags áhugamál hjá limunum í teimum nú seks fakfeløgnum.

Leikluturin hjá okkum í Fakfelagssamstarvinum og starvið sum ráðgevi verða nú endurskoðað.

Sosialt arbeiði – ráðstevna í Finnlandi

Í døgnum 9. – 13. juni var nevdin í Finnlandi á einari norðurlandskari ráðstevnu um sosialt arbeiði. Hetta er ein ráðstevna, sum norðurlandsk sosialpedagogisk fakfeløg saman við fakfeløgum hjá sosialráðgevarum skipaðu fyri. Stóra evnið var „dirvi í sosialum arbeiði“, og vóru evni sum t.d. whistleblowing – tað at siga frá – og annað eisini havd á lofti. Nevndin brúkti høvi at vera við, bæði fyri at víðka okkara sjónarring og fyri at samansjóða nýggju nevdina.

Nordisk lærerorganisations samráð (NLS)

Føroya Pedagogfelag er limur í NLS, sum er eitt norðurlandskt felag fyri pedagog- og lærarafeløg. Hesin felagsskapur fer at hava ein felagssektorfund í Føroyum í september 2016. Evnið, sum felagsskapurin arbeiðir við, er at styrkja fakyrkið hjá lærarum og pedagogum í Norðurlöndum.

Nordisk forum for socialpædagoger (NFFS)

Føroya Pedagogfelag er limur í NFFS, sum er eitt norðurlandskt felag fyri sosialpedagogar. Her eru ætlanir um at geva út eitt 25 ára rit, nú felagsskapurin hevur verið til í 25 ár. Ritið skal lýsa norðurlandskan pedagogikk seinastu nógvu árin.

Løgtingsval og okkara trý ynski

Vit brúktu nógvu orku uppá Løgtingsvalið 2015. Sum fakfelag nýttu vit høvi at varpa ljós á trý „fokus“-øki hjá felagnum:

1. normeringar á dagstovnaøkinum,
2. sosiallóggevna á sosialpedagogiska økinum
3. nýggja almenna lønartalvu.

Undan valinum høvdu vit ymiskt tilfar og greinar frammi í miðlunum, umframt at vit vóru í samskipti og fundum við flokkar og vlevni hjá ymsu flokkunum. Flestallir flokkar fingi vitjan ella vitjaðu okkum, soleiðis at vit fingi umrøtt viðurskipti, ið vit mettu hava týðning fyri námsfrøðiliga starvsøkið.

Tað, at eitt samgonguskjal sigur, at bætast skal um viðurskipti hjá námsfrøðingum í hesum samgonguskeiði, er eisini søguligt, tí námsfrøðiliga økið hefur sjáldan verið nevnt. So vit halda, at vit, nevd, umsiting og limir, hava megnað at havt ávirkan.

Hetta hefur verið við til at gjørt felagið sjónligt í politiska landslagnum.

Mentamálaráðið

Við einum átaki um happing í fólkaskúlanum – í kjalarvørrinum av happingarmálinum á Sandi – setti nýggi Mentamálaráðharrin gongd á skeiðvirksemi fyri fólkaskúlan, ið snúði seg um happing. Átakið fylgdi í stuttum einum áliti um happing, sum varð latið Mentamálaráðnum í 2014. Felagið vísti á, at námsfrøðingar sum heild ikki vóru tiknir við, og hildu vit hetta vera sera óheppið.

Normeringar á dagstovnaøkinum er eitt

av mongu evnunum, sum skulu verða loyst saman við Mentamálaráðnum og kommununum í næstu framtíð.

Eitt annað mál, sum vit av álvara skulu taka upp við Mentamálaráðið komandi ár, er støðan hjá stuðlum í Fólkaskúlanum.

Vit hava avtalað við landsstýrskvinnuna við Mentamála, at vit í framtíðini skulu hava fleiri „kaffifundir“, har vit fáa viðgjørt ymiskt, sum rører seg á økinum.

Almannamálaráðið

Almannamálaráðið ásetur karmarnar fyri námsfrøðiliga virkseminum á serstovnaøkinum. Har eru tey í gongd við at orða eitt álit um „tænastuloggávu“, sum skal vera grundarlag undir einari nýggjari lógávu á økinum. Umboðini hjá felagnum í arbeiðsbólkinum hava verið Katrin Haraldsen og Marjun Petersen. Jógvan Philbrow, formaður, hefur eisini verið við, tá tað hefur verið neyðugt.

Vit hava stórar væntanir til lógágvuna, tí økið hefur í stóran mun manglað eina dagfærda lógávu. Almannaverkkið er eisini undir Almannaáráðnum, og er ein tann størsti einstaki arbeiðsgevarin, ið umsitur so at siga alt serstovnaøkið.

Avtalað er annars at hava regluligar fundir við Almannaáráðið í framtíðini.

Fólkafundurin 2015

Fólkafundurin 2015 var í Tórshavn í døgnum 18.-19. september 2015. Eins og undanfarin ár var Føroya Pedagogfelag við. Endamálið við okkara luttøku var at varpa ljós á felagið og limirnar umframt at koma á tal við borgarar í samfelagnum. Vit framleiddu 3 filmar til hetta høvi, ið hildu fast í tættin um eina felags lønartalvu, ynski um tænastulóg/sosiallógávu og normeringslykil – filmarnir vóru seinni lagdir út á facebook og youtube.

Tó at hetta aðalfundarárið hefur verið stutt, í skrivandi stund góðar nýggju mánaðir, er ymiskt framt, og samstundis eru lunnar lagdir undir framtíðar arbeiðið í felagnum.

Vit ynskja limunum ein góðan aðalfund.

Vegna nevdina

Jógvan Philbrow, formaður.

Eldhugin er framhaldandi til staðar

„Fert tú at stilla upp aftur, Elin?“ er ein spurningur, sum hevur verið ofta uppi at venda hesa seinastu tíðina. Og ja, eg havi hugsað, at eftir næstan 7 ár sum nevndarlimur í Føroya Pedagogfelag, er tíðin kanska komin til at hugsavna seg um okkurt annað.



Eg setti meg at lesa mína fyrstu valgrein í Pedagogblaðnum í 2010, og sló tað meg, at tey hjartamál, sum eg hevði tá, eru tættari at blíva ein veruleiki í dag, enn tey vóru fyri 6 árum síðani, og ikki at bjóða meg fram til enn eitt nevndarskeið er at geva upp beint áðrenn mállinjuna. Tí vil eg fegin bjóða meg fram, tí viljin, ágrýtnið og áhugin fyri at virka fyri allar limir felagsins er framvegis til staðar.

Endurskoðan av bygnaðinum av felagnum

Í 2010 skrivaði eg um bygnaðarbroytingar í felagnum, og eg fegnist um, at á aðalfundinum í 2015 bleiv samtykt, at nevndin skuldi fara undir at endurskoða verandi bygnað í felagnum. Hetta hevur verið mitt ábyrgdarøki hetta seinasta árið, og tað hevur verið gevandi at hitta tykkum

limir kring landið og hoyra tykkara hugsanir og ynskir um felagið. Hetta er eitt av mínum hjartamálum, sum eg vil bjóða meg til at halda fram at arbeiða við.

Gransking og menning av námsfrøðiliga fakførleikanum

Í 2010 skrivaði eg um gransking, og er tað arbeiði, sum er gjørt fyri at styrkja og menna A og U grunnin hjá felagnum saman við nevndini fyri grunnin, eitt, sum eg fegnist stórliga um. Grunnurin hevur í dag móguleika at stuðla limunum í smærri og størri verkætlanum, sum teir fara undir. Seinastu tvey árin hevur grunnurin skipað fyri fakfagnaðinum, soleiðis at okkara fak blívur enn meira sjónligt og styrkt. Eitt av mínum framtíðarynskjum fyri grunnin er at kunna geva út eitt fakblað við yrkislesnaði eina til tvær ferð um árið og á tann hátt styrkja ta námsfrøðiliga fakligheitina og gera okkum sjónligari í samfelagnum.

Framtíðin hjá felagnum

Tað liggja eisini spennandi avbjóðingar fyri felagið í nýggju semjuni, sum bleiv gjørd í januar. Arbeiðið við at endurskoða almenna lønarlagið og kanna móguleikan fyri eini felags lønartalvu er eitt spennandi og neyðugt arbeiði, sum skal til fyri at kunna lyfta námsfrøðingar sum fakkbólk lønarliga. Eisini viðurkenningin frá okkara arbeiðsgevarum, um at neyðugt er at arbeiða við tí sálarliga arbeiðsumhvørvinum, er nakað, ið vit sum felag kunnu fegnast um og virka fyri, at hetta verður gjørt í sáttmálaskeiðinum.

Eg meti meg at hava nakað at kunna

bjóða felagnum av royndum, samstundis sum eg síggi eitt spennandi og avbjóðandi tíðarskeið fyri felagið hesi komandi árin, bæði innanhýsis og í sambandi við okkara arbeiðsgevarar. Eg vil virka fyri, at endurskoðanin av bygnaðinum heldur fram, arbeiða við at gera fak okkara sjónligt og í samstarvi við arbeiðsgevararnar arbeiða við tí sálarliga arbeiðsumhvørvinum og lønarlagnum hjá námsfrøðingum, umframt allar tær ymsu avbjóðingarnar, sum fylgja við tí stóru ábyrgd at sita í nevndini fyri Føroya Pedagogfelag.

Elin Norðberg Wenningsted Tausen

Fakta:

Elin Norðberg Wenningsted Tausen, Argir, 42 ár og 3 børn

Útbúgvinn námsfrøðingur í 2008 á Føroya Læraraskúla.

Starvast í Dagstovninum í Løkjatúni síðan 2008, fyrst sum námsfrøðingur, síðani sum leiðari frá des. 2010.

Varalimur í nevndini 2009/2010.

Varalimur í nevndini 2010/2011.

Nevndarlimur síðan 2011.

Næstforkvinna síðan august 2014.

Góðu limir í Føroya Pedagogfelag

Nú stendur aðalfundur felagsins fyri durum, og tú skal velja, hvønn tú vilt hava at umboða teg í nevndini í felagnum.



Á síðsta aðalfundi, sum var í apríl 2015, valdi eg at stilla upp til nevndarval, og vístu limirnir mær tað álit at velja meg í nevndina fyri 1 ár.

Hetta eri eg sera takksom fyri, og eg ynski at stilla upp aftur, tí eg meti meg hava nógv at geva okkara limum, og eg brenni fyri at arbeiða við málum, ið eru við til at gera okkara arbeiðsumstøður betri. Míni áhugamál eru millum annað eldrapolitikkur og námsfrøðiútbúgvingin.

Henda stutta tíðin í nevndini hevur verið sera spennandi og lærufrøði fyri meg. Nógv av hesi fyrstu tíðini er farin við at seta meg inn í arbeiðið, bæði fakfelagsliga, norðurlendskt samstarv, bygnaðarbroytingarnar og limarøkt. Eg meti avgjørt, at eg nú eri enn betur fyri at gera eitt gott arbeiði fyri teg sum lim.

Fyrireikingarnar til sáttmálasamráðingar

taka altíð drúgvu tíð, og løgtingsvalið tann 1. september 2015 gjørdi eisini sitt til, at sáttmálin ikki bleiv undirskrivaður fyrr enn í januar.

Á aðalfundinum í fjør fekk nevnd í Føroya Pedagogfelag álagt at arbeiða við bygnaðarbroytingum. Hetta arbeiðið hevur tikið fitt av tíð. Vit hava havt limafundir kring landið, har vit hava greitt frá um bygnaðarbroytingarnar í Føroya Pedagogfelag, og limirnir eru komnir til orðanna. Ójavnst hevur verið við uppmøting, men kjakið hevur verið sera áhugavert, ikki minst tí at limirnir hava givið sitt ikast.

Tað, eg arbeiði við í felagnum í lötuni, er at skapa karmar fyri einum eldrapolitikki á okkara øki.

Føroya Pedagogfelag hevur ikki nakran seniorpolitikk. Seniorpolitikkur er eitt nýtt fyribrigdi her hjá okkum og hjá einum so ungum felag sum okkara. Eg meti tað sera týðningarmikið og neyðugt, at vit fáa sett hol á hetta evnið og fáa sett orð á og jakast um, hvussu vit ynskja, at seniorpolitikkurin hjá felagnum skal vera. Hetta so at vit fáa loftað okkara limum í góðari tíð og fáa skipað tey seinastu árinum í yrkinum hjá hvørjum einstøkum so væl, sum til ber, til gleði fyri limirnir og til gagns fyri arbeiðspláss.

Eg eri sera fegin um, at vit hava fingið starvslærana upp á pláss. Hetta hevur verið ein sera trupul tíð hjá teimum lesandi, ikki at sleppa út í starvslæru, og eg skilji væl ta ótryggu støðu, tey lesandi hava kent seg at verið í, eitt nú um útbúgvingin verður góðkend. Viðvíkjandi starvslæraralønini fegnist eg um, at tað eydnaðist okkum at fáa hana innskriðaða í lønartalvuna, soleiðis at

lønin til starvslæranar hækkar, tá ið lønirnar hækka.

Við teimum royndum, ið eg havi nomið mær í fakfelagsarbeiðinum hetta líta árið, ið eg havi umboðað tykkum í nevndini, eri eg til dystin fús og bjóði meg fram at umboða teg í nevndini komandi trý árinum.

Gitta av Kák

Ymiskleiki styrkir

Tað er umráðandi, at nevndin er fjølbroytt, og tey ymisku áhugamálini hjá limunum síggjast aftur í nevndararbeiðinum, soleiðis at vit rækka øllum okkara limum, bæði á ser- og dagøkinum.



Tá tað bleiv heitt á meg um at stilla upp, kom tað ikki óvart á. Eg havi verið álitisfólk í fleiri ár, og haðanfrá kenni eg fakfelagsarbeiðið. Sum álitisfólk eru vit í bólkum, har vit javnan mótast til kjak og viðgera ymiskt, sum er relevant. Eisini eru álitisfólkafundir, sum felagið skipar fyri.

Saman við álitisfólkabólkinum havi eg sett Pedagogfelagnum relevantar spurningar. Nakrir av hesum spurningum hava verið viðgjørdir, tá álitisfólk eru samlað á fundi.

Útbúgving og royndir

Eg havi útbúgving sum námsfrøðingur frá UCC Nordsjælland.

Mínar royndir sum hjálparfólk hava givið mær eina góða barlast, sum eg í dag kann brúka saman við mínari námsfrøðilligu vitan.

Eg havi starvast á Føroya Barnaheimi, sum í dag er eindin „Børn og Ung“.

Mínar royndir eru eisini frá arbeiði í sambýli, har vaksni við autismu búgva.

Fritíðarvirkssemi fyri ung og stuðulsarbeiði. Í 2014 byrjaði eg í studentaskúlanum

í Hoydølum, saman við tveimum øðrum námsfrøðingum.

Hetta sosialpedagogiska arbeiðið er slóðbrótandi og nýtt í Føroyum, har vit hava 2 flokkar við ungum fólkum við autismu. Vit vera kallað mentortoymi.

Umframt hetta havi eg ein samskipandi leiklut, har eg samskipi fundir og skal tryggja, at tann námsfrøðiligi leisturin verður framdur í verki.

Arbeiðsumhvørvi

Tað sálarliga arbeiðsumhvørvið í tí pedagogisku verðini kann mangan verða tyngjandi. Bæði á dagøkinum og ikki minst á serøkinum. Pedagogfelagið hevur gjørt eina trivnaðarkanning, sum staðfestir hetta, og hervið er eisini tað sálarliga arbeiðsumhvørvið sett á breddan.

Tað, sum eg eftirlýsi, er, hvussu er úti á teimum ymisku stovnunum, viðvíkjandi teimum fysisku karmunum. Eru stovnar innrættaðir soleiðis, at konfliktir eru minneraðar. Tað, sum vit síggja úr øðrum londum, er, at har, sum kanningar hava verið, eru tað teir manglandi fysisku karmarnir, sum hava ein stóran leiklut í, at konfliktir koma í. Tað er umráðandi at hava eina góða leiðslu, har arbeiðsumhvørvið verður tikið til viðgerðar. Hvussu er við supervisión? Hvussu er við arbeiðsætlan, er hon nøktandi? Hvussu er við normering og námsfrøði?

Mín áhugi er at hava eitt gott arbeiðsumhvørvi og harvið góðan trivnað, sum kundi verið nakað, sum eg fór at arbeiða fyri.

Lønarlagið

Vit kunnu vera samd um, at lønarlagið er ov lágt, bæði á dagøkinum og á serøkinum. Til seinastu semju vóru tað hjálparfólk, sum fluttu frá stigi 1 til 2 og starvsaldur. Pedagogar flyta frá stigi 18 til 19.

Aðrir bólkur í felagnum mugu eisini lyftast upp í løn. Hvussu við teimum tænastrámannasettu. Tað má finnast ein loysn, hvat er at gera.

Gjald fyri skeivur tíðir er ov lágt. Tað er hóast alt ein glotti, tí í semjuni, sum Pedagogfelagið hevur gjørt við KAF og Fíggjarmálaráðið, stendur, at í sáttmálaskeiðinum verður nevnd sett at kanna almenna lønarlagið, bæði sum heild og hjá einstøku starvsbólkunum.

Bygnaðarbroytingar

Á aðalfundinum 2015 varð samtykt, at felagið skuldi seta í verk eina endurskoðan av felagsbygnaðinum. Eg má siga, at frá at hava 47 limir til at hava 2000 limir er ein stór broyting. So tað sigur seg sjálvt, at hetta setir stór og øðrvísi krøv til felagið.

Havt hevur verið á munni, at nøkur kenna seg ikki heima í felagnum.

Útmelding frá felagnum er, at tíðin er komin at broyta bygnaðin, so hann hóskar til nútíðina.

Hetta er nakað, sum eg haldi, so avgjørt er vert at kanna og týðningarmikið, at limir felagsins koma til orðanna.

Hetta er eisini nakað, sum eg kann arbeiða fyri.

Tað, sum er nýtt fyri meg

Sum persónur eri eg kannandi yvir fyri tí, sum eg ikki kenni til.

Soleiðis verður tað eisini, um eg komi í nevnd.

Tað, sum er nýtt fyri meg, fari eg at seta meg inn í. Hvussu er nevndararbeiðið uppbyggt. Hvussu er við bygnaðarbroytingum? Hvussu er við lønarlagnum?

Halgerð Jacobsen

Úr fundarskránni

H. Nevndarval

Í ár skulu vit velja tveir nýggjar nevndarlimir.

Trý hava bjóðað seg fram at taka sæti í nevndini.

Tey sum hava stillað upp eru, í bókstavarøð:

Elin N. W. Tausen

Gitta av Kák

Halgerð Jacobsen

Tær báðar, sum fáa flestar atkvøður, eru valdar í nevndina í eitt trý ára skeið.

I. Val av eykalimum

Valdir verða 3 eykalimir. Av hesum eykalimum skal minst ein vera hjálparfólk og minst ein pedagogur. Eykalimir verða valdir á ársaðalfundinum hvørt ár, og valskeiðið er tí eitt ár.

Reglurnar í § 8, stk. 7, pkt. 1, 3, 8, 9 og 10 eru eisini galdandi fyri val av eykalimum.

Fyrstvaldi eykalimumurin tekur við, tá ein av verandi nevndarlimum fer frá ella ikki kann mæta í longri tíð. Eykalimumurin situr fyri viðkomandi nevndarlim, so leingi hesin er burturstaddur, tó ikki longur enn til komandi ársaðalfund, tá valskeiðið hjá eykalimuminum gongur út.

Talið á atkvøðum, sum hvørt valevni fær, er avgerandi fyri, hvør er fyrst-, annar- og triðvaldur.

Brævatkvøðugreiðsla

Teir limir, sum ynskja at greiða brævatkvøðu, kunnu venda sær til felagið á tlf. 357576 ella við telduposti á pedagog@pedagogfelag.fo.

Í ár er móguleiki fyri skrivligari atkvøðugreiðslu, bæði umvegis telduskipan og umvegis brævbjálva.

Freistin at lata brævatkvøður inn er vikudagin undan aðalfundinum, og merkir tað,

at atkvøðan skal vera latin í seinasta lagi leygardagin **20. februar 2016**. Freistin fyri at biðja um brævatkvøðuseðil og fáa vegleiðing frá umsitingini, er fríggjadagin **19. februar kl. 15.00**.

Brævatkvøðurnar verða ikki latnar upp fyrr enn í sambandi við uppteljingina á aðalfundinum.

J. Val av granskoðarum

Sambært ásetingunum í § 13, stk. 2. skulu granskoðarar veljast hvørt ár.

Eksternur granskoðari er Granskoðaravirkið Januar.

Innanhýsis granskoðarar eru Mirjam Johannesen og Vera Bjørgvin.

K. Viðgerð av innkomnum uppskotum og ásetan av limagjaldi:

K. 1. Uppskot til lógarbrotying:

Undirritaðu limir ynskja at seta fram uppskot um lógarbrotying til stóðutakan á komandi ársaðalfundi.

Vit mæla til, at *grein 11, stk. 2*, verður broytt, soleiðis at soljóðandi ískoyti verður sett inn í nevndu grein:

Av teimum pedagogum, sum verða valdir í nevndina skal, tá valið fer fram, minst ein starvast innan dagstovnaekið og minst ein skal starvast innan serokið.

Vit mæla til, at grein 11, stk. 4, fær soljóðandi ískoyti:

4.stk. Av teimum pedagogum, sum verða valdir eykalimir skal, tá valið fer fram, minst ein starvast innan dagstovnaekið og minst ein skal starvast innan serokið.

Vit viðleggja *grein 11* við omanfyri nevndu brotyingum skrivaðum við reyðum.

Grundgevingin fyri hesum uppskoti er, at tað fyri limirnar í felagnum er umráðandi, at áhugamálini hjá vanligu pedagogin-

um, bæði innan dagstovnaekið og serokið, síggjast aftur í nevndarsamansetingini.

Tórshavn, tann 25 januar 2016

Sum uppskotsstillarar: *Helin Rasmussen, Gullborg Simonsen, Bjørg Arge, Heidi Henriksen, Teitur Jóannesarson, Halgerð Jacobsen, Jana Johannesen, Heri Petersen.*

Uppskot:

§ 11 Nevnd

Grein 1.stk. Nevndin er tað úttinnandi liðið í felagnum og hevur um hendur leiðsluna í felagnum sambært avgerðum á aðalfundinum.

2.stk. Í nevndini sita 4 nevndarlimir og formaðurin. Nevndarlimir verða valdir fyri trý ár, soleiðis at:

1.árið standa formaðurin og 2 nevndarlimir fyri vali.

2.árið standa 2 nevndarlimir fyri vali.

3.árið er einki formans- ella nevndarval.

Av teimum fimm nevndarlimunum skal minst ein nevndarlimur vera pedagogur og minst ein vera hjálparfólk. *Av teimum pedagogum, sum verða valdir í nevndina skal, tá valið fer fram, minst ein starvast innan dagstovnaekið og minst ein skal starvast innan serokið.*

Nevndin skipar seg við næstformanni og skrivara. Nevndin skipar sjálf fyri arbeiðsgongdini í serligari starvsskipan.

Avgerðir í nevndini verða tiknar við vanligum atkvøðumeiriluta. Um atkvøðurnar standa á jøvnum, fellur málið.

Nevndin skipar seg við næstformanni og skrivara. Nevndin skipar sjálf fyri arbeiðsgongdini í serligari starvsskipan.

Avgerðir í nevndini verða tiknar við van-

ligum atkvøðumeiriluta. Um atkvøðurnar standa á jøvnum, fellur málið.

3.stk. Nevndin hevur fund eina ferð um mánaðin, ella tá ið formaðurin ella helvtin av nevndarlimunum ynskir tað, og skal gerðabók felagsins undirskrivast av formanni og nevndarlimum felagsins. Í gerðabókini skulu skrivast samtyktir og stutt frágreiðing um viðgerðina av tí einstaka málinum. Nevndarlimur kann krevja møguga serstoðu sína skrivaða í gerðabókina.

Fundarevni til vanligar nevndarfundir skulu sendast út minst 4 dagar áðrenn fundin.

Mál, ið limir felagsins ynskja viðgjørd, skulu vera nevndini skrivliga í hendi í seinasta lagi 4 dagar áðrenn nevndarfund. Í undantaksfæri kann víkjast frá frammanfyri nevndu freistum.

4.stk. Eykalimir. Valdir verða 3 eykalimir. Av hesum eykalimum skal minst ein vera hjálparfólk og minst ein pedagogur. Av teimum pedagogum, sum verða valdir eykalimir skal, tá valið fer fram, minst ein starvast innan dagstovnaðkið og minst ein skal starvast innan serøkið. Eykalimir verða valdir á ársaðalfundinum hvørt ár og valskeiðið er tí eitt ár.

Reglurnar í § 8, stk.7, pkt.1,3,8,9 og 10 eru eisini galdandi fyri val av eykalimum. Fyrstvaldi eykalimurinn tekur við, tá ein av verandi nevndarlimum fer frá ella ikki kann møta í longri tíð. Eykalimurinn situr fyri viðkomandi nevndarlim, so leingi hesin er burturstaddur, tó ikki longur enn til komandi ársaðalfund, tá valskeiðið hjá eykalimum gongur út.

Talið av atkvøðum, sum hvørt valevni fær, er avgerandi fyri, hvør er fyrst- næst- og triðvaldur.

K. 2. Uppskot um broyting av limagjaldinum úr 1,8% niður á 1,6%.

Dagstovnaleiðarar í „Øki Hoyvík við meira“, vilja hervið leggja niðanfyri standandi uppskot inn:

Broyting av limagjaldinum frá 1,8% til 1,6 % frá 1. apríl 2016 at rokna.

Grundgeving:

Limagjaldið varð á aðalfundi 2013 fyríbils sett upp frá 1,6% til 1,8%, og ynskja vit tískil at lækka limagjaldið niður aftur til tað sum var.

Vinarliga vegna:

Dagstovnaleiðarar í øki Hoyvík við meira
*Sofía Nattestad, Friðja Eystberg
Johannesen, Marjun J. Hentze, Jóna
Guttusen, Poula Eidesgaard, Allan
Mortensen, Maika Samuelson.*

K. 3. Uppskot frá nevndini:

Um uppskotið um at seta limagjaldið niður í 1,6 % verður samtykt av aðalfundinum, so setir nevndin hetta uppskot fram til støðutakan á aðalfundinum:

„Samtyktin frá 2013 um at seta 0,2% hækkingina av limagjaldinum í Aktións- og Upplýsingargrunnin, fram til 1. mai 2017 verður sett úr gildi.“

Sum grundgeving fyri nevnda uppskoti verður víst á, at samtyktin frá 2013, at 0,2% flytingin av limagjaldinum í Aktións- og Upplýsingargrunnin, var beinleiðis tengd at uppskotinum um at hækka limagjaldið upp í 1,8 % fram til 2017, og tí heldur nevndin, at um limagjaldið aftur verður lækkað, so eigur samtyktin um eykagjaldið til Aktións- og Upplýsingargrunnin eisini at verða avtikin.

L. Ymiskt

Til umrøðu:

Bygnaðurin í Pedagogfelagnum:

Kjak um tilgongdina at endurskoða bygnaðin í felagnum, har nevndin leggur fram sínar ætlanir við rundferðini og arbeiðinum at endurskoða bygnaðin.

Tilmelding, døgurði og gisting

Kl. 19.00 bjóðar felagið teimum, sum hava luttikið á aðalfundinum, døgurða.

Felagið heitir á øll, sum ætlað sær við til døgurðan, um at tekna seg og endiliga at siga okkum frá, um tað kortini ikki liggur fyri.

Tilmeldingin til aðalfundin er persónlig, og fer fram á heimasíðu felagsins **www.pedagogfelag.fo**.

Seinasta freist at tekna seg til aðalfundin er tann **23. februar kl. 14.00**.

Limir, sum luttaka á aðalfundinum, kunnu leiga kamar á Hotel Føroyum ella Hotel Tórshavn fyri kr. 750 fyri eitt einkultkamar og kr. 900 fyri eitt dupult/twin kamar. Morgunmatur er við í prísinum.

Bílegging av kamari er beinleiðis á Hotel Føroyum á **tlf. 317500**.

Vælkomin á aðalfund
Nevndin

